

संस्कृत-वार्ता:

दिनाङ्क :-10.07.2024

प्रातः - 06:55

अथ वार्ता:

प्रधानमन्त्री-पुतिनसम्मेलनम्

प्रधानमन्त्री नरेन्द्रमोदी विश्वासम् अभिव्यक्तवान् यत् आगामिषु वर्षेषु भारतरूसदेशयोर्मध्ये सम्बन्धाः इतोऽपि सुदृढाः भविष्यन्ति। ह्यः रूसदेशीयेन राष्ट्रपतिना पुतिनेन सह सम्वादानन्तरम् असौ न्यगदत् यत् प्रायशः दशवर्षेषु सप्तदशवारं मेलनमिदं जातम्। इदं सम्बन्धानां प्रबलतां प्रदर्शयति। श्रीमोदी अग्रे प्रावोचत् यत् भारतं विगतेभ्यः पञ्चाशद् वर्षेभ्यः आतंकवादं सम्मुखीकरोति। प्रत्येकप्रकारकस्य आतंकवादस्य असौ निन्दां कृतवान्। श्रीमोदी भारतरूसयोः सहयोगस्य प्रशंसां कुर्वन् अकथयत् यत् सहयोगेन भारतीयकृषकाः उपभोक्तारश्च साहाय्यं प्राप्स्यन्ति। एतदनन्तरं श्रीपुतिनेन यूक्रेनदेशे सङ्घर्षं समापयितुं समाधानान्वेषणप्रयासाय प्रधानमन्त्रिणे श्रीमोदिने धन्यतावचांसि समर्पिताः। अत्रावसरे प्रधानमन्त्रिणे श्रीमोदिने रूसदेशस्य सर्वोत्तमं प्रतिष्ठितं नागरिकसम्मानं 'दि ऑर्डर ऑफ सेण्ट-एन्ड्र्यू दि एपोस्टर इति' प्रदत्तम्। रूसदेशीयेन राष्ट्रपतिना व्लादिमीरपुतिनेन सम्मानमिदं श्रीमोदिने प्रदत्तम्।

मॉस्को/संक्षिप्तवर्णनम्

भारतरूसदेशौ त्रिंशदधिकद्विसहस्रतमवर्षं यावत् शतबिलियनडॉलरमितव्यापाराय सहमतौ जातौ। मॉस्कोनगरे वार्ताहरान् प्रतिवेदनं समर्पयन् विदेशसचिवः विनयमोहनक्वात्रा प्रोक्तवान् यत् उभयोः नेत्रोः मध्ये उपवेशनावधौ चर्चायाः प्रमुखबिन्दुः आर्थिकव्यवस्थासीत्। एतौ देशौ विविध-क्षेत्रेषु सहयोगाय नव सन्धिज्ञापन पत्रेषु हस्ताक्षरं कृतवन्तौ। येषु पर्यावरण-जलवायु-ध्रुवीयानुसन्धान-निवेशव्यापार-औषधीय-क्षेत्राणां सहभागित्वज्ञापनपत्राणि सम्मिलितानि सन्ति।

विधानसभा-उपनिर्वाचनम्

सप्तराज्यानां त्रयोदशविधानसभासनेषु उपनिर्वाचनं भविष्यति। पश्चिमबङ्गालराज्ये रायगंज-राणाघाटदक्षिण-बागदा-मानिकतलाक्षेत्रेषु हिमाचलप्रदेशे देहरा-हमीरपुर-नालागढेषु उत्तराखण्डे च बद्रीनाथ-मङ्गलौरयोः उपनिर्वाचनं भविष्यति। बिहारस्य रूपौलीक्षेत्रे मध्यप्रदेशस्य अमरवाडाक्षेत्रे तमिलनाडोः विक्रवन्दीक्षेत्रे पञ्जाबस्य च जालन्धरपश्चिमक्षेत्रे इदम् उपनिर्वाचनं समनुष्ठास्यते। मतगणना च शनिवासरे निर्धारितास्ति।

वृष्टिः

भारतर्तुविज्ञानविभागेन आगामिषु चतुर्दिवसेषु मध्य, पूर्वोत्तर, पूर्वीभारतस्य केषुचित् भागेषु अत्यधिकवृष्ट्याः पूर्वानुमानं प्रकटितम् अस्ति। भारतर्तुविज्ञानविभागेन संसूचितं यत् उपहिमालयीये क्षेत्रे, पश्चिमबङ्गे, सिक्किमे, बिहारे, अरुणाचलप्रदेशे, असम-राज्ये, मेघालये च एतादृशी परिस्थितिः अस्य मासस्य द्वादश-दिनाङ्कपर्यन्तं भविष्यति।

महिलाक्रिकेट्

महिलाक्रिकेटप्रतिस्पर्धायाम्, चेन्नैनगरस्य एम्.ए. चिदम्बरम क्रीडाङ्गणे विंशतिप्रतिविंशति श्रृङ्खलायाः अन्तिमे तृतीये च द्वन्द्वे भारतीयदलेन दक्षिणाफ्रीकादलं दशस्तोभैः पराजितम्।

बी.सी.सी.ई.- गम्भीरः

भारतीय-क्रिकेट-नियन्त्रण-मण्डलेन पूर्ववल्लक्रीडकः विश्वकपविजेता च गौतमगम्भीरः वरिष्ठ-पुरुषदलस्य मुख्य-प्रशिक्षकः नियुक्तः। बी.सी.सी.आई. इत्यस्य सचिवः जयशाहः सामाजिकसञ्चारसन्देशपटले घोषणां इमां कृतवान्। श्रीगम्भीरः राहुलद्रविडस्य स्थाने आगतः अस्ति।

॥इति वार्ताः॥